

प्री-मानसून की पहली बारिश में जयपुर की सड़कें बनीं दरिया

करीब एक घंटे तेज हवाओं के साथ जमकर बरसे मेघ, 2 इंच बारिश दर्ज

-कार्यालय संवाददाता-

जयपुर । जयपुर में गुरुवार को प्री-मानसून की पहली तेज बारिश हुई। करीब एक घंटे से अधिक समय से तेज हवाओं के साथ जमकर मेघ बरसे। इससे सड़कों पर एक से दो फीट तक पानी भर गया। पानी में फंसने से कई गाड़ियां बंद पड़ गईं और दुकानों में पानी घुस गया। बारिश के दौरान जयपुर में करीब 70 से 80 किलोमीटर रफ्तार से हवाएं चलीं। इससे कई जगहों पर पेड़ भी गिरा। सीजन की इस पहली तेज बारिश ने शहर की ड्रेनेज व्यवस्था और नालों की सफाई की पोल खोल कर रख दी है।

मौसम विभाग के अनुसार जयपुर में सुबह

■ सीजन की पहली तेज बारिश ने शहर की ड्रेनेज व्यवस्था और नालों की सफाई की पोल खोली



से ही आसमान में बादल छाए रहे। बादलों के बीच से धूप की आंख मिचौली भी देखने को मिली। दोपहर बाद मौसम पलटा और आसमान में काले घने बादल छाए। इसके बाद तेज हवाओं के साथ करीब एक घंटे से अधिक समय तक बारिश हुई। जयपुर में दो इंच बरसात से सड़कें पानी से लबाब हो गईं। जगह-जगह पानी भर गया। सबसे ज्यादा परेशानी दोपहिया वाहन सवारों को हुई। सुभाष चौक इलाके में दुकानों में पानी घुस गया।

ऐसा ही हाल मोतीदुंगरी रोड पर रहा। जयपुर कलेक्ट्रेट, चारदीवारी के आसपास करीब 50 मिलीमीटर (2 इंच) पानी बरसा। शहर के अलावा सांगानेर एरिया में 33, जेएलएन मार्ग में 11.4, फागी में 15, जालसू में 12, कालवाड

दिनभर तेज उमस के बाद गुरुवार दोपहर को हुई तूफानी बारिश ने प्रशासन की मानसून पूर्व की तैयारियों की पोल खोल दी। सीकर रोड स्थित केडिया पैलेस की सड़क नदी की तरह बहती नजर आई, यहां से वाहन भी बड़ी मुश्किल से निकले। फोटो-राष्ट्रदूत

में 4 और अमेर एरिया में 2 मिलीमीटर पानी बरसा। तेज हवा के चलते अमेर रोड पर सुभाष चौक से जोरावर सिंह गेट तक 5-6 बड़े पेड़ टूटकर गिर गए।

मौसम विज्ञान केंद्र जयपुर के निदेशक राधेश्याम शर्मा ने बताया कि मानसून लगातार आगे बढ़ रहा है। वर्तमान में मानसून मध्यप्रदेश के दक्षिण भागों के साथ गुजरात पहुंच चुका है। आगामी 5-7 दिनों में मानसून के और सक्रिय होने तथा पूर्वी एवं मध्य भारत के कुछ भागों से आगे बढ़ने के लिए परिस्थितियां अनुकूल बनी हुई हैं। राज्य में आगामी 4-5 दिनों के दौरान

कहीं-कहीं मेघगर्जन, वज्रपात एवं 50-60 किमी प्रतिघंटा की गति से तेज झोंकेदार हवाओं के साथ हल्की से मध्यम वर्षा होने की संभावना है। 26 जून से 9 जुलाई के दौरान प्रथम सप्ताह के दौरान पश्चिमी तथा पूर्वी राजस्थान में सामान्य से कम वर्षा होने की संभावना है।

द्वितीय सप्ताह के दौरान पूर्वी राजस्थान के कुछ भागों में वर्षा गतिविधियों में वृद्धि होने की संभावना है, किन्तु समग्र रूप से राज्य में वर्षा सामान्य से कम रहने की संभावना है। प्रथम एवं द्वितीय सप्ताह के दौरान अधिकतम तापमान अधिकांश स्थानों पर सामान्य के आसपास रहने की संभावना है।

पिछले सप्ताह के दौरान राज्य में कुछ स्थानों पर मेघगर्जन, बूल भरी आंधी, झोंकेदार हवा के साथ हल्की से मध्यम दर्जे की वर्षा दर्ज की गई तथा शेष राज्य में मौसम मुख्यतः शुष्क रहा। राज्य में पिछले सप्ताह के दौरान दीर्घावधि वर्षा के औसत से 20 प्रतिशत कम दर्ज की गई है।

रीको प्रशासन ने ढाई माह में 100 करोड़ रु. राजस्व वसूला

जयपुर । राजस्थान में औद्योगिक विकास को गति देने तथा उद्यमियों को सुविधाजनक वातावरण उपलब्ध कराने के उद्देश्य से रीको प्रशासन लगातार महत्वपूर्ण कदम उठा रहा है। दूसरी तरफ औद्योगिक क्षेत्रों में अपनी इकाइयों स्थापित कर चुके उद्यमियों का भी रीको को भरपूर सहयोग मिल रहा है। रीको ने उद्यमियों के सहयोग तथा अपने विशेष प्रयासों से 1 अप्रैल से 15 जून तक (ढाई माह में) 100 करोड़ रुपये से अधिक के राजस्व की वसूली की है। यह राशि रीको के 33 इकाई कार्यालयों के अधीन विभिन्न औद्योगिक क्षेत्रों में आवंटित औद्योगिक भूखण्डों की बकाया

■ तय समय पर भुगतान नहीं करने की बकाया राशि से की गई है रिकवरी

देयताओं से प्राप्त हुई है।

वसूली के मामले में भिवाड़ी द्वितीय इकाई कार्यालय के अधीन आने वाले औद्योगिक क्षेत्रों से सर्वाधिक लगभग 26 करोड़ रुपये की प्राप्ति हुई है। इसके अतिरिक्त जयपुर के विभिन्न औद्योगिक क्षेत्रों से लगभग 14 करोड़ रुपये, नीमराणा इकाई कार्यालय के अधीन औद्योगिक क्षेत्रों से लगभग 12 करोड़ रुपये, सर्वाई माधोपुर इकाई

कार्यालय के अधीन औद्योगिक क्षेत्रों से लगभग 8 करोड़ रुपये तथा भिवाड़ी प्रथम इकाई कार्यालय से लगभग 5 करोड़ रुपये की बकाया राशि प्राप्त हुई है। भूखण्ड आवंटन की बकाया राशि से प्राप्त यह राजस्व रीको के औद्योगिक क्षेत्रों में आधारभूत अवसंरचना को और सुदृढ़ बनाने तथा आधुनिक सुविधाओं के विस्तार में महत्वपूर्ण भूमिका को निभाएगा। इस राशि का उपयोग सड़कों, जलपूर्ति, विद्युत व्यवस्था, ड्रेनेज, हरित विकास तथा अन्य आधुनिक औद्योगिक सुविधाओं के उन्नयन एवं विकास के लिए किया जाएगा, जिससे उद्यमियों को बेहतर औद्योगिक वातावरण उपलब्ध हो सकेगा।

8 दिन से लापता मासूम का सिर कटा शव मिला

जयपुर । मुहाना थाना क्षेत्र में गुरुवार शाम एक दिल दहला देने वाली वारदात सामने आई। जहां आठ दिन से लापता 10 वर्षीय मासूम बच्चे का शत-विक्षत शव एक नाले में मिलने से पूरे इलाके में सनसनी फैल गई। हत्यारों ने क्रूरता की सारी हदें पार करते हुए बच्चे का सिर धड़ से अलग कर दिया। घटना की सूचना मिलते ही मुहाना थाना पुलिस, एफएसएल टीम और वरिष्ठ अधिकारी मौके पर पहुंचे तथा साक्ष्य जुटाने की कार्रवाई शुरू की।

पुलिस के अनुसार मृतक बालक 14 जून को घर से अचानक लापता हो गया था। काफी तलाश के बावजूद उसका कोई सुराग नहीं मिलने पर परिजनों ने 15 जून को मुहाना थाने में गुमशुदगी दर्ज करवाई थी। पुलिस लगातार उसकी

तलाश में जुटी हुई थी, लेकिन गुरुवार शाम उसका शव मिलने से परिवार पर दुखों का पहाड़ टूट पड़ा। मृतक के पिता मोहम्मद जावेद आलम मूल रूप से दर्भंगा (बिहार) के निवासी हैं और वर्तमान में मुहाना क्षेत्र की चंदलाई सिटी स्थित गंगा सागर कॉलोनी में परिवार सहित रह रहे हैं। घटना की जानकारी मिलते ही परिवार में कोहराम मच गया, वहीं कॉलोनी में शोक और आक्रोश का माहौल है। प्रथम दृष्टया मामला आपसी रंजिश या किसी विकृत मानसिकता के तहत की गई हत्या का प्रतीत हो रहा है। पुलिस ने शव को कब्जे में लेकर पोस्टमार्टम की कार्रवाई शुरू कर दी है। विशेष टीमें गठित की गई हैं, जो क्षेत्र के सीसीटीवी खंगालने और संदिग्धों से पूछताछ में जुटी है।

हसनपुरा नाले में लगे जाल में फंसा मिला युवक का शव

सिविल डिफेंस ने निकाला बाहर, मृतक की शिनाख्त नहीं

जयपुर। राजधानी जयपुर के सदर थाना क्षेत्र में गुरुवार शाम हसनपुरा नाले में एक युवक का शव मिलने से सनसनी फैल गई। सूचना मिलने पर सिविल डिफेंस की रेस्क्यू टीम और पुलिस मौके पर पहुंची तथा करीब आधे घंटे की कड़ी मशक्कत के बाद शव को नाले से बाहर निकाला गया। फिलहाल मृतक की शिनाख्त नहीं हो सकी है।

जानकारी के अनुसार गुरुवार शाम करीब 6:15 बजे कलेक्ट्रेट कंट्रोल रूम को सूचना मिली कि हसनपुरा नाले में एक युवक का शव जाल में फंसा हुआ दिखाई दे रहा है। सूचना मिलते ही सिविल डिफेंस की रेस्क्यू टीम तत्काल घटनास्थल के लिए रवाना हुई। मौके पर पहुंचने पर टीम ने देखा कि शव नाले में लगे जाल में फंसा हुआ था। जिससे उसे बाहर निकालने में काफी कठिनाई हो रही थी।

रेस्क्यू टीम ने करीब 30 मिनट तक अभियान चलाकर शव को सुरक्षित बाहर निकाला और आगे की कार्रवाई के लिए पुलिस के सुपुर्द कर दिया। शव मिलने की सूचना पर मौके पर लोगों की भीड़ जमा हो गई।

पुलिस ने शव को कब्जे में लेकर पहचान के प्रयास शुरू कर दिए हैं। प्रारंभिक तौर पर मृतक की उम्र करीब



40 से 45 वर्ष के बीच बताई जा रही है, हालांकि आधिकारिक पुष्टि शिनाख्त के बाद ही हो सकेगी। शव को पोस्टमार्टम के लिए भेजा गया है।

पुलिस का मानना है कि हाल ही हुई तेज बारिश और नालों में बढ़े जलस्तर के कारण युवक बहकर यहां तक पहुंचा हो सकता है। हालांकि मौत के वास्तविक कारणों का खुलासा पोस्टमार्टम रिपोर्ट और पुलिस जांच के

बाद ही हो सकेगा। पुलिस सभी पहलुओं को ध्यान में रखते हुए मामले की जांच कर रही है। पुलिस ने आमजन से अपील की है कि यदि किसी व्यक्ति का परिजन या परिचित पिछले कुछ समय से लापता है तो वे सदर थाना पुलिस से संपर्क कर शव की पहचान में सहयोग करें। फिलहाल पुलिस मृतक की पहचान और मौत के कारणों का पता लगाने में जुटी हुई है।

विदेश नौकरी के नाम पर लाखों रु. ठगने वाला बदमाश दिल्ली एयरपोर्ट से गिरफ्तार

जयपुर । सदर थाना पुलिस ने कार्रवाई करते हुए विदेश में नौकरी दिलाने का झांसा देकर लाखों रुपये की ठगी करने वाले 10 हजार रुपये के इनामी और 18 साल से फरार चल रहे आरोपित को दिल्ली के इंदिरा गांधी अंतरराष्ट्रीय हवाई अड्डे से गिरफ्तार किया है। पुलिस की प्रारम्भिक पूछताछ में सामने आया कि आरोपित फर्जी पते से पासपोर्ट बनवाकर संयुक्त अरब अमीरात (यूएई) भगाने की तैयारी में था।

पुलिस उपायुक्त (पश्चिम) प्रशांत किरण ने बताया कि सदर थाना पुलिस ने कार्रवाई करते हुए विदेश में नौकरी दिलाने का झांसा देकर लाखों रुपये की ठगी करने वाले 10 हजार रुपये के इनामी और 18 साल से फरार चल रहे आरोपित दिनेश कुमार जांगिड उर्फ राकेश कुमार जांगिड (48) को गिरफ्तार किया है। आरोपी मूल रूप से सीकर जिले के कायसगर गांव का निवासी है और वर्तमान में कालवाड रोड स्थित कृष्णा वाटिका क्षेत्र में रह रहा था। सदर थानाधिकारी ब्रजमोहन कथिया ने बताया कि पुलिस मुख्यालय के 'परियाडोमिनेशन' अभियान के तहत वांछित अपराधियों की धरपकड़ के लिए विशेष अभियान चलाया जा रहा है। जिसके चलते अतिरिक्त पुलिस उपायुक्त राकेश कुमार गुप्ता और एसीपी सदर धर्मवीर सिंह के निदेशन में एक पुलिस टीम गठित की गई और कार्रवाई करते हुए आरोपी को दिल्ली के इंदिरा गांधी अंतरराष्ट्रीय हवाई अड्डे से धर-दबोचा। सदर थानाधिकारी के अनुसार आरोपी वर्ष 2008-09 में सदर थाने में दर्ज चार धोखाधड़ी के मामलों में वांछित था। उसने अपने साथियों के साथ मिलकर बेरोजगार युवाओं को विदेश में नौकरी दिलाने का झांसा देकर लाखों रुपये उठ लिए थे। मामलों में चार्जशीट पेश होने के बाद से वह लगातार फरार चल रहा था तथा उसके खिलाफ स्थाई गिरफ्तारी वारंट जारी थे। जांच में सामने आया कि आरोपी ने अपना आपराधिक रिकॉर्ड छिपाकर सीकर के एक पते से नया पासपोर्ट बनवा लिया था और विदेश भागने की फिफक में था।

मल्टीनेशनल बुक ऑफ रिकॉर्ड्स ने वैश्विक अवार्ड ऊर्जा मंत्री को सौंपा



रास्ता भटक कर गुम हुई 8 वर्षीय बच्ची को सकुशल परिजनों से मिलाया

जयपुर । पुलिस थाना श्याम नगर की तत्परता और संवेदनशीलता के चलते रास्ता भटक कर गुम हुई 8 वर्षीय नाबालिग बच्ची को सकुशल उसके परिजनों के सुपुर्द कर मानवता का परिचय दिया गया। पुलिस उपायुक्त जयपुर दक्षिण राजर्षि राज ने बताया कि 25 जून 2026 को श्याम नगर थाना पुलिस को अजमेर रोड स्थित 200 फीट चौराहे पर एक 8 वर्षीय बच्ची लावारिस हालत में मिली। बच्ची ने अपना नाम कुमारी नन्नु पुत्री कमल निवासी कच्ची बस्ती मुक्तपुरा रोड फांकरोटा जयपुर बताया। पुलिस टीम ने तत्परता दिखाते हुए बच्ची से पूछताछ कर उसके परिजनों का पता लगाया और आवश्यक कार्रवाई के बाद बच्ची को सकुशल उसके घरवालों के सुपुर्द कर दिया। बच्ची के परिजनों ने पुलिस का आभार व्यक्त करते हुए श्यामनगर थाना पुलिस की सराहना की। पुलिस की इस संवेदनशील और मानवीय पहल को क्षेत्र में व्यापक प्रशंसा हो रही है।

“डिजीवन” पोर्टल बनेगा वन प्रबंधन का सशक्त डिजिटल प्लेटफॉर्म : मुख्य सचिव

जयपुर । मुख्य सचिव वी. श्रीनिवास ने गुरुवार को वन विभाग मुख्यालय अरण्य भवन में विकसित “डिजीवन” पोर्टल का विस्तृत प्रदर्शन देखा तथा इसके अधिकतम उपयोग एवं तकनीकी सुदृढीकरण के लिए विभागीय अधिकारियों को दिशा-निर्देश दिए। मुख्य सचिव ने कहा कि डिजीवन पोर्टल वन विभाग के डिजिटल परिवर्तन की दिशा में एक महत्वपूर्ण पहल है। यह प्लेटफॉर्म न केवल विभागीय सूचनाओं के बेहतर प्रबंधन में सहायक होगा, बल्कि नीति निर्माण, निगरानी एवं निर्णय प्रक्रिया को भी अधिक प्रभावी बनाएगा। उन्होंने निर्देश दिए कि पोर्टल के उपयोग को नियमित मॉनिटरिंग करते हुए प्रत्येक माह विस्तृत रिपोर्ट तैयार की जाए तथा प्रदर्शन के आधार पर जिलों की रैंकिंग निर्धारित की जाए। उन्होंने वन अधिकारियों को डिजीवन पोर्टल के माध्यम से नवाचार एवं विशेषाणामक कार्यों के लिए प्रेरित करने तथा फोल्ड स्टार के अधिकारियों एवं कर्मचारियों को इसके उपयोग में दक्ष बनाने पर विशेष बल दिया। साथ ही जिला स्तर पर



मुख्य सचिव वी. श्रीनिवास ने अरण्य भवन में “डिजीवन” पोर्टल को लेकर बैठक की।

अधिकाधिक डेटा संकलन एवं दस्तावेजीकरण सुनिश्चित करने के निर्देश दिए, जिससे पोर्टल की उपयोगिता और प्रभावशीलता में निरंतर वृद्धि हो सके। मुख्य सचिव ने कहा कि डिजीवन पोर्टल में उपलब्ध उच्च गुणवत्ता वाले मल्टीपल-लेयर डेटा का पूर्ण उपयोग करते हुए वन विभाग को

राज्य सरकार के विभिन्न विभागों के साथ बेहतर समन्वय स्थापित करना चाहिए। उन्होंने इसे भारत में अपनी तरह का प्रथम एवं अद्वितीय डिजिटल प्लेटफॉर्म बताते हुए कहा कि यह भविष्य की आवश्यकताओं को ध्यान में रखकर विकसित किया गया है। उन्होंने विभाग को निर्देश

■ जिलों की मासिक रैंकिंग, नियमित वेबीनार व एआई आधारित नवाचारों को बढ़ावा दें : वी. श्रीनिवास

■ भारत का प्रथम एवं एकमात्र मल्टी-लेयर वन डेटा प्लेटफॉर्म, विभागीय कार्यों में लाएगा पारदर्शिता और गुणवत्ता : मुख्य सचिव

दिए कि आर्टिफिशियल इंटेलिजेंस (एआई), डेटा एनालिटिक्स, मल्टीपल डेटा सोर्सिंग एवं उभरती डिजिटल तकनीकों को पोर्टल से जोड़कर वन प्रबंधन को और अधिक वैज्ञानिक, पारदर्शी एवं परिणामोन्मुख बनाया जाए। बैठक में अतिरिक्त मुख्य सचिव, वन विभाग आनंद कुमार, प्रधान मुख्य वन संरक्षक (हॉफ) अरिजीत बनर्जी, प्रमुख शासन सचिव (वित्त) वैभव गलरिया व संबंधित अधिकारी मौजूद रहे।

“यूनिवर्सल ब्रदरहुड-डे” पर सेवा अभियान

जयपुर । प्रीमेसस सोसाइटी जयपुर द्वारा “यूनिवर्सल ब्रदरहुड-डे” 2026 के अवसर पर पूरे जून माह में विभिन्न सेवा व सामाजिक गतिविधियों का आयोजन किया जा रहा है। सोसाइटी की लॉज कोहिनूर 139, लॉज जेवियर 459 एवं लॉज राजपूताना 460 इस अभियान में भागीदार हैं। संस्था ने अस्पताल के बाहर मरीजों एवं उनके परिजनों को आम व बेल का जूस तथा चाँकलेट वितरित की। अपना घर आश्रम व जमडोली विशेष बच्चों के संस्थान में वस्त्र, फल, शर्बत और अन्य आवश्यक सामग्री बांटी। इसके बाद साई आश्रय जयपुर तथा बांसवाड़ा के जनजातीय क्षेत्र में बच्चों को नोटबुक, स्टेशनरी, गेम सेट एवं चाँकलेट वितरित किए गए। जामडोली मानसिक रूप से विशेष व्यक्तियों के विद्यालय में विद्यार्थियों को नोटबुक, स्टेशनरी किट एवं प्रदान की। सोसाइटी अध्यक्ष समीर भार्गव ने बताया कि 28 जून को सुबह 6:30 बजे पत्रिका गेट, जवाहर सर्किल से वांछित आयोजित की जाएगी।

विकास अधिकारी व तहसीलदार निलंबित

जयपुर । मुख्यमंत्री भजनलाल शर्मा के निर्देश की अनुपालना में गुरुवार को राजसमंद जिले की पंचायत समिति भीम के विकास अधिकारी कृष्ण मुरारी छालिया एवं सीकर जिले में फतेहपुर तहसीलदार हिरेश चौधरी को तत्काल प्रभाव से निलंबित करने के आदेश जारी किए गए हैं।